



## నెలనెలా నవ్వుల పండగ

### మల్లాది వెంకటకృష్ణమూర్తి స్మైల్

జంబులింగానికి రెండు గుర్రాలున్నాయి. రెండూ చూడ్డానికి ఒకేలా ఉంటాయి. ఒకదాని పేరు రాజు మరోదాని పేరు బంటు. ఏది రాజో, ఏది బంటో తెలుసుకోడానికి వీలుగా రాజు గుర్రం తోకని కత్తిరించాడు. కొంతకాలం ఏ సమస్య లేకుండా రాజు బంటులను తేలిగ్గా గుర్తించగలిగేవాడు. కానీ ఓ ప్రమాదంలో బంటు తోక కూడా తెగిపోవడంతో మళ్ళీ సమస్య మొదలైంది. వెంగళావు తన తండ్రినడిగాడు సరైన పరిష్కారం చూపించమని.

ఆయన రెండు గుర్రాలను చూసి “వెధవా.. ఇంత చిన్నదానికి నన్నడగాలా? తెల్లగుర్రం, నల్లగుర్రం కన్నా మూడంగుళాలు ఎత్తు అని గుర్తుంచుకుంటే ఏది రాజో, ఏది బంటో తేలిగ్గా గుర్తు పట్టవచ్చు..” అని చెప్పాడతను..!



చౌచౌ...

వెరుకొచ్చిన నవ్వులు

ఆరోజు ఎముకల డాక్టరుగారు ఇంటికి ఆలస్యంగా వచ్చారు.

"ఏం ఇంత ఆలస్యం?" అంటూ భార్యమణి ప్రశ్నించింది.

"ఈ రోజు ఒకతను లారీ క్రిందపడ్డాడు. ఎముకలు విరిగాయి. అందుకని లేటయింది" అన్నాడు డాక్టరు.

"ఎవరండీ పాపం, అతను?" అంది జాలిగా.

"మొన్న మనం ఒక పుస్తకం చదివాము గుర్తుందా? "రోడ్డుప్రమాదాలు - తగు జాగ్రత్తలు" అని. దాని రచయిత" అన్నాడు డాక్టరు.



ఒక యువ నాటక రచయిత నాటకాన్ని ప్రదర్శిస్తున్నారు. ఆ రోజున రచయిత కాళ్ళా వేళ్ళాపడి ఒక పత్రికా విలేకరిని ఆహ్వానించి, ఆ నాటకం మీద తన అభిప్రాయం చెప్పమని కోరాడు. నాటకం మొదలైన కొద్ది సేపటికే విలేకరి నిద్రపోవడం మొదలెట్టాడు.

నాటకం అయిపోయింది. అయిపోయిన వెంటనే రచయిత వచ్చి విలేకరిని తట్టిలేపి, "మీ అభిప్రాయాన్ని చెప్తారనుకుంటే ఇదేంటండీ, నిద్రపోతున్నారు?" అన్నాడు నిష్ఠూరంగా.

"చూడు మిత్రమా! అది కూడా ఒక అభిప్రాయమే" అన్నాడు కళ్ళు నులుముకుంటూ.



ఒక ప్రైవేటు కంపెనీలో పనిచేస్తున్న గుమాస్తా తన జీతం పెంచమని అడగాలని మేనేజరు గదిలోకి వెళ్ళాడు.

"చూడండి సార్! రోజులు ఎలా ఉన్నాయో? నాకొచ్చే జీతంతో నా భార్య, నేనే సరిగా జీవించలేకపోతున్నాం సార్. అందుకని" నసిగాడు గుమస్తా.

"అందుకని మీ ఇద్దరికీ విడాకులిప్పించమంటావా ఏంటి?"



"చూడండి మీరు గొప్ప వేటగాళ్ళు కదా! మీరు పులులను ఎలా వేటాడేవాళ్ళు? మాకు ఎంత వెదికినా కనిపించవు?"

"ఇటీజ్ సింపుల్. ఏముంది? తుపాకి చేతిలో రెడిగా పెట్టుకుని ఏదైనా ఒక పొదలో దూరి జింకలా చప్పుడు చేసేవాణ్ణి అంతే!"



"కృష్ణా! నిన్ను నేను ప్రేమిస్తున్నాను. పెళ్ళంటూ చేసుకుంటే నిన్నే చేసుకుంటాను, లేకుంటే చచ్చిపోతాను" అంది రాధ.

కృష్ణుడు రాధను పెళ్ళిచేసుకోలేదు. రాధ నిజంగానే చనిపోయింది యాభై సంవత్సరాల తర్వాత.



"పెళ్ళికి ముందు అమ్మాయి కొంగు అబ్బాయికి ముడివేస్తారెందుకు?"

"పెళ్ళికొడుకు పీటల మీదనుంచి పారిపోకుండా"



ఒక సంపన్నుడితో ఒక సినిమా నటి పెళ్ళి ఆ రోజు మద్రాసులో ఏర్పాటయింది. పెళ్ళికి పెళ్ళికొడుకు కారులో హుషారుగా వస్తున్నాడు. కానీ దారిలో కారు చెడిపోయింది.

అందుకని ఆ నటికి పెళ్ళి కొడుకు ఈ విధంగా టెలిగ్రాం యిచ్చాడు.

"కారు చెడిపోయింది. లేటవుతుంది. నేనొచ్చేలోపల ఎవరినీ పెళ్ళిచేసుకోవద్దు."



"నన్ను పెళ్ళిచేసుకోమని ఇద్దరు రోజూ నా ప్రాణం తీస్తున్నారా?"

"అదృష్టవంతుడివి. ఇంతకీ ఎవర్రా వాళ్ళు? జయ, విజయ, సీతా, గీతా?"

"మా అమ్మా, నాన్న"



ఒక యువతి తన భర్తకు కాఫీలో విషం కలిపి హత్య చేసిందన్న నేరంపై కోర్టులో విచారణ జరుగుతోంది. లాయర్ చాలా తీవ్రంగా "అగ్నిసాక్షిగా పెళ్ళాడిన నీ భర్తను చంపడానికి నీకు చేతులెలా వచ్చాయి? నీది స్త్రీ హృదయమేనా? నీలో దయాదాక్షిణ్యాలు లేవా? చెప్పు" అంటూ ఆవేశంతో వదిస్తున్నాడు.

"నాకూ ఒక్కసారి నా భర్త మీద జాలివేసిందండీ" అన్నది ఆ యువతి తనూ స్త్రీయేనన్న దృష్టితో.

"ఎప్పుడు?" అన్నాడు లాయరు ఆమెలో కొంత మార్పు వస్తున్నందుకు సంతోషిస్తూ.

"కాఫీ చాలా బాగుంది డియర్. ఆ చేత్తోనే ఇంకొక కప్పివు అన్నప్పుడు" అంది ఆమె.



ఒక స్థానిక వార్తాపత్రికలో ప్రకటన -

"ఎవాఇతే నా కారును దొంగిలించారో వారికి నా సానుభూతి. వారిని భగవంతుడే రక్షించుగాక."



"ఏమండీ! మీరు గాలం తీసుకుని చేపలు పట్టడానికని ఇంట్లో చెప్పి పేకాటకు వెడతారు కదా! చేపలు అవీ లేకుండా వస్తే ఇంట్లో మీ ఆవిడ అనుమాన పడదా?"

"భలేవాళ్ళే పేకాట నుంచి ఇంటికి వెళ్ళేటప్పుడు మార్కెట్లో కొనుక్కుని వెడతాను గదా!"



పక్కింటి కాంతమ్మ ఎప్పుడూ వాగుతూ ఉంటుంది. అందుకని ఆమె లేసప్పుడు గోవిందంగారింట్లో అందరూ ఆమెను వాగుడు డబ్బా అని అంటుంటారు. అలాంటిది ఒకరోజు గోవిందం ఆఫీసునుంచి వచ్చేసరికి కాంతమ్మగారు తన భార్యతో మాట్లాడుతోంది. ఎంతకీ కదలేదు. బాగా ఆకలి వేస్తున్న గోవిందం ఇక ఉండబట్టలేక "ఏమే! ఆ వాగుడు డబ్బా వుందా, పోయిందా?" అన్నాడు చిరాగ్గా, అప్పటికయినా కదులుతుందేమోనని.

వెంటనే గోవిందం భార్య కామాక్షమ్మ ఆమె ఏమైనా అనుకుంటుందేమోనని భయపడింది.

"భలేవాళ్ళండీ ఆ వాగుడు డబ్బా పోయి గంటయిందండీ. ఇప్పుడు నాతో మాట్లాడుతోంది మన పక్కింటి కాంతమ్మ పిన్నిగారండీ" అంది తెలివిగా.



COMMENTS